

ఓ డి పో యి న రా మూ

వాల్మీకీ దేవతా స్నేహితు లనటాని కేమంత ఆస్కారము లేదు. విరోధులు మాత్రము కాదనే చెప్పాలి. కాని వాళ్ళు స్నేహితులనే లోకం అనుకుంది. అయితే లోకం అనుకొని దేముంది? అది అనేక రకమైన వాటిగురించి తనకు తోచినట్లు సిద్ధాంతిక రించుకొని కూర్చుంటుంది. అయితే ఈ సిద్ధాంతాల ప్రభావం వాళ్ళమీద ప్రసరించకుండా ఉండలేదనీ చెప్పలేము. కాని నిజానికి వాల్మీకీ దేవతా స్నేహితుల మనే అనుకున్నారు. ఇంతకీ విచిత్ర మేమిటంటే వాళ్ళు స్నేహితులమని అనుకుంటూనే విరోధుల్లా ప్రవర్తిస్తారు. నిజాని కీ ప్రపంచంలో ఎవరైనా గొప్ప విరోధు లున్నారంటే వాళ్ళీ కుటుంబాలలోని భార్య భర్తలనే చెప్పాలి. అయితే వాళ్ళంత స్నేహంగా ఉండే వాళ్ళు కూడా అరుదే! సరిగ్గా ఇదే స్థితి వీళ్ళలోనూ ప్రతి బింబిస్తూన్నదా అంటే అదీ అనుమానమే!

మన అనుమానాల మాట ఎలా ఉన్నప్పటికీ ఇదీ-అదీ అని కచ్చితంగా చెప్పటానికి వీలులేని వాళ్ళ స్నేహులతను గురించి కాస్త పరిశీలిద్దాం.

వాళ్ళిద్దరికీ స్నేహం ఒకానొక ఆటల పోటీలో కలిగింది. అది వాళ్ళ చిన్నప్పుడు. అట్లావాళ్ళు స్నేహితు లాతూనే వాళ్ళొకరి నొకరు అనుమానించు కున్నారు. ద్వేషించు కున్నారు.

చెడుగుడులో ఇద్దరూ “కూత” బాగానే కూసేవారు. అట్లా ఆ కూత కూసేటప్పుడు, “వాడు హెచ్చుసేపు కూయ గలుగుతున్నాడా నేను హెచ్చుసేపు కూయగలుగుతున్నానా?” అన్న భావం వాళ్ళల్లో ప్రజ్వలించి ఒకరిమీద ఒకరికి ఈర్ష్యను కలిగించేది. కూతలోనే కాకుండా ఆటలోకూడ వాళ్ళిద్దరిదే పైచేయి కావటంవల్ల, ప్రేక్షకలోకం లోంచివచ్చే ప్రశంసలు తమకే చెందాలని, ఇద్దరూ కాక్షించేవారు, ఆశించేవారు. కాని వారికవి చెరి సమానంగానే లభించేవి.

బాబ్జీ కూత కూస్తూ రావటం; తమాషగా అతని కాతి సీలమండ, కదలటానికి వీలులేకుండా, ఒడువుగా రాము ముక్కు కోవటం-మిగతా సైన్యం ముట్టేయడం-వీళ్ళందరినీ తోసుకొని మహాబలంతో బరిమీదకు బాబ్జీ వచ్చి పడటం, అప్పుడే మెదవి కరచుకోవటం-ప్రేక్షకలోకంలో చప్పట్లు మిన్నుముట్టడం ఒక్క సారిగా సాగిపోయాయి. వెంటనే బాబ్జీమీద పడ్డ ఆటగాళ్ళు తప్పుకున్నారు. అతని పెదవి వెంట కారిపోతూన్న రక్తాన్ని రాము తన చొక్కాతో అప్రయత్నంగా తుడుస్తున్నాడు. రాము అట్లా తుడుస్తూవుంటే, బాబ్జీ కాదనలేదు. అతనిలో విజయ సూచకమైన గర్వచిహ్నం తొణికిసలాడింది. రాము

బాబ్జీ ముఖం చూడకముందే “తుడిస్తే ఏమి పోతుంద”ను కుటూ, “అరే! ఇలా ఎందుకుచేశాను? నా చొక్కా అంతా రక్తం అయిపోయిందే!” అని బాధపడ్డాడు. రాము తుడిచినందుకు బాబ్జీ కేమీ కృతజ్ఞత కలుగలేదు. పైపెచ్చు “రాము తనకాలు నెంత గట్టిగా పట్టుకున్నాడు!” అని అనుకున్నాడు. “నేనెంత గట్టిగా పట్టుకున్నా విజయం వాడిదే అయిపోయిందే” అని రాము విచారించాడు. అయితే ఇవి వాళ్ళ మనస్సుల్లో కలిగిన పరివర్తనలే. పైకి ఒకసారి ఒకరినొకరు చూసుకొని ఓ నవ్వు నవ్వుకున్నారు. తరువాత ఆ చెడుగుడు క్షేత్రంలో ఏమాత్రం ఓ క్షణం కాలీఅయినా వాళ్ళేదురెదురుగా ఉన్న తమ ముఖాలలోకి చూసుకోవడం-అట్లా చూసుకున్నప్పుడల్లా ఇద్దరి ముఖాలలోనికి నవ్వు తరుముకురావడం జరిగింది. ఈ నవ్వు రావడంలోని ఉద్దేశము వాళ్ళకు బోధపడలేదు. కాని ఎందుకనో ఊరికే నవ్వు వస్తూంది. చివరి కానాటికా ఆట అయిపోయింది. ఆరోజునే వాళ్ళు రోజూ కలవటానికి వీలైన పరిస్థితి ఏర్పడ్డది.

బాబ్జీ యింటికి, రామూ యింటికి చాలా దూరంఉంది. ఆ దూరం వాళ్ళ ఇళ్ళమధ్యనే కాకుండా వాళ్ళ ఇళ్ళకూ, వాళ్ళ పరిస్థితులకూ కూడా ఉంది. బాబ్జీ ఆరోజుల్లో ధనవంతుని బిడ్డ. అతని ఇంట్లో నౌకర్లున్నారు. వాళ్ళత న్నేప్పుడూ “ఏన్నదొరగా”రంటారు. స్కూల్లో మాష్టారుకూడ అతన్ని “ఏమోయ్” అంటారు.

ఇక రాము ఇల్లు చిన్న పెంకుటిల్లు. అదైనా అద్దెకొంప. అతనింట్లో వాళ్ళెవ్వరూ, చివరకు "చిట్టిబాబు" అనెనా పిలవరు. వాళ్ళన్నయ్య రోజూ "ఏరా" అంటూ "ఇది చేయలేదు అది చేయలేదు" అని మొట్టికాయలు వడ్డిస్తాడు. వాళ్ళ మాష్టారు కూడ "ఏరా" అనే పిలుస్తాడు. అయితే రాము, ఇట్లా పిలవటాన్ని ఎప్పుడూ అపార్థంచేసుకోలేదు. అందులోని ఆప్యాయతనే చూడగలిగాడు. అట్లా మాష్టారు పిలిచేప్పుడు అతని మనస్సెంతో ఉప్పొంగేది. బాబ్జీకిమాత్రం "ఏమోయ్" అని ఆ ఉపాధ్యాయు డన్నప్పుడల్లా బాధగాఉండేది. ఆయన తన్ను కించబరుస్తున్నాడా అన్న భావం అతనికి చూచాయగా తోచేది.

రాము నాన్న పేదవాడైనా, చాల గౌరవంతో బ్రదుకు తూన్న మనిషి. వాళ్ళెప్పుడూ తిండికి పెద్దలోటు పొందలేదనే చెప్పాలి. అయితే వాళ్ళకు గుడ్డలకు కావలసినంత లోటు ఉందని చెప్పక తప్పదు. బట్టలు ఆప్టే లేకపోవడంవల్ల రాము మాసిన గుడ్డలే కట్టుకుంటూఉండేవాడు. వీలుగా ఉంటే తనే చాకిరేవు పెట్టేవాడు. అతని చొక్కాలు సర్వసాధారణంగా భుజాలమీద కోవగించేవి. ఆ చిరుగు కనిపించకుండా అతను ఆ చొక్కా చేయిని ఆ చినుగు లోనికి త్రోసి భుజందాపుగా ఆ చిరుగును, లోకానికి కనుపించకుండా మూసేవాడు. అయితే ఆ పక్షవాతం చేయి, అస్తమానం జారిపోయేది. ఇతను అస్తమానం దాన్ని పైకి ఎగద్రోసేవాడు. ఇట్లాచేయడంవల్ల ఆతని చేతిమురికి, అక్కడ దట్టంగా అంటుకొని, అక్కడ అసహ్యంగా

తయారయ్యేది. ఇదిచూస్తే బాబ్జీకి డోకువచ్చేది. ఇతనితో తిరగటం అతనికి మనస్కరించేది కాదు. కాని రాము, తను బడికి పోయే మార్గంలోనే ఉన్న బాబ్జీ ఇంట్లో అతనికోసం ఎప్పుడూ వాకబు చేయకుండా పోయేవాడు కాదు. బాబ్జీ రాముకన్నా ఎప్పుడూ ముందు పోయేరకం కాదు కాబట్టి అతనితో కలిసి బడికి వెళ్ళక తప్పేదికాదు.

“బాబ్జీ! బడికి పోదాంరా” అంటూ ఓనాడు రాము లోనికి పోయి ఓ సోఫాలో చతికిలబడ్డాడు. బాబ్జీ ఇంకా తయారవు తూనే ఉన్నాడు. అతను వచ్చేవరకూ రాము ఆ సోఫాలోనే కూర్చున్నాడు. “అబ్బ! ఈ సోఫాలో కూర్చుంటే ఎంత హాయిగా ఉంది” అనుకున్నాడు. అయితే “చాలా హాయిగా” ఉందని మాత్రమే రాము అనుకున్నాడు గాని—వీళ్ళు ధన వంతులు—మేము బీదవాళ్ళము—మాకివి లేవు వీళ్ళకివి ఉన్నాయి ఇల్లా ఎందుకు జరిగింది?” అని మాత్రం ఆపసికూన ఆలోచించ లేదు సరిగదా అందుకు విచారించనూ లేదు. “గాడిదగుడ్డు ఇవన్నీ మా పెదనాన్న గారింట్లో లేవా!” అని అను కున్నాడు. రాము పేదవాడైనా అతని మనస్సులో మాత్రం పేద తనంలేదు. అంచేతనే ఏమాత్రం జంకూకొంకూ లేకుండా ఆ సోఫాలో కూర్చున్నాడు. “ఏయ్ రామూ... పోదాం రావోయ్” అంటూ బాబ్జీ తన గదిలోంచివస్తూ రామూ సోఫాలో కూర్చోవడం చూశాడు. అది అతనికి నచ్చలేదు. “రాము వట్టి దరిద్రుడు. అంతేకాదు. ఎలాంటి మురికి బట్టలు

కట్టుకున్నాడో! వీడు కూర్చుంటే సోఫా పాడైపోతుంది కూడాను” అనుకున్నాడు. కాని పైకి “మానాన్న గారు చూస్తే కోప్పడతారు. నువ్వెప్పుడూ ఆ సోఫాలో కూర్చోకు రామా” అన్నాడు. రాము మొగం వివర్ణమై పోయింది. ఆతనికి మాటలు రాలేదు. వాళ్ళిద్దరూ అలాగే మూగవాళ్ళులా బడికి వెళ్ళారు. మరునాటినుంచి రాము, బాబ్జీని కలవటం మాని వేశాడు.

రాము రాకపోవటం బాబ్జీకి ఇష్టంగానే ఉంది. కాని అతనికి, తోడులేకుండా నడచి బడికిపోవటం ఏమీ బాగుండ లేదు. ఏమి తోచడం లేదు కూడాను. అంచేతనే కాబోలు ఓ రోజున అకస్మాత్తుగా “ఏరా రామా! మా యింటికి రావడం మానేశావు” అన్నాడు బాబ్జీ, ఇది వినగానే రాము, “అరేవాళ్ళింటికి ఎందుకు వెళ్ళడం మానేశాను?” అను కున్నాడు. ఆలోచించి చూస్తే ఇందులో బాబ్జీతప్పు ఏమీ ఉన్నట్లు కనుపించడమే లేదు. మళ్ళీ అతనెంతో ప్రేమతో పిలుస్తున్నాడు కూడాను. ఇలా అనుకుంటూనే “అబ్బే ఏమీ లేదురా” అన్నాడు. రాము ఎప్పుడైతే తనను “రా” అని సంబోధించాడో అప్పుడే బాబ్జీ మళ్ళీ కలవర పడ్డాడు. “వీడు నన్ను రా అనటం ఏమిటి?” అనుకున్నాడు. వీడితో ఎందుకు మాట్లాడేనా అనిపించిం దతనికి. తీరా పిలచిన తరువాత వద్దన లేక పోయాడు. ఈ విధంగా వాళ్ళకు మాటలు కలవటం— రాము తిరిగి బాబ్జీ ఇంటికి హాజరు కావటం—బాబ్జీ గాము పిలచే “రా” కు ప్రమేణా అలవాటు పడటం జరిగింది.

ఇప్పుడు రాము వాళ్ళింట్లోనికి మునుపటి కన్నా నిర్భయంగా పోతాడు. ఏమంటే ఎవరైతే “సోఫాలో కూర్చుంటే కోపగిస్తా” రని బాబ్జీ అన్నాడో ఆ బాబ్జీ నాన్న, రాము నెంతో ప్రేమతో చూస్తూ ‘మీనాన్న చాలా గొప్పవాడు. పాపం చిదికిపోయాడు’ అని చెప్తూ రోజూ రాముతో కులాసాగా ఏదో కాలక్షేపం చేస్తూ ఉండేవాడు. బాబ్జీ కిది నచ్చలేదు. “అరే! చిట్టిగాణ్ణి తీసుకొచ్చి నప్పుడు -- వాడు ‘సోఫాలో కూర్చున్నప్పుడు మా నాన్న అసహ్యించు కున్నాడేం?’” అనుకున్నాడు. ఇలా వాళ్ళ నాన్న రాముతో మాట్లాడటం అతనికి చాల విచిత్రంగా తోచింది.

ఇప్పుడు రాము తనకు చొక్కాలు కావలిస్తే బాబ్జీ బీరువాలోనివి స్వయంగా తీసుకొని తొడిగేసుకుంటాడు. ఇట్లా తొడుకున్నప్పుడల్లా “చాకలి బట్టలు తేలేదు. ఉతికి మళ్ళీ ఇచ్చే సెయ్యనేమిటి?” అనుకుంటాడు, ఇట్లా చేస్తూన్న రామును చూస్తే బాబ్జీ “వేడి బాబుగారి సొమ్ము దాచిపెట్టినట్లు ఎట్లా తొడుక్కుంటున్నాడో” అని అనుకుంటాడు. కాని పైకి ఇద్దరూ ఆ బట్టలు తొడుక్కునే సమయంలో, నవ్వుతూ వుంటారు; పాపం. ఒకరి భావం ఒకరు అర్థం చేసుకోకుండానే!

ఇక సినిమాకు వెళ్ళడానికి రాముదగ్గర డబ్బులుండవు. ఈ సంగతి ముందుగా బాబ్జీతో కదపటానికి అతను వెనుకాడడు. కాని బాబ్జీ మాత్రం రాము తనకన్న ముందుగా “సినిమాకు వెళ్దాం రారా” అని అంటే ఎంతో బాధపడతాడు. ఆ సంగతి

తనే ముందుగా చెప్పాలి. రామును తను రమ్మని పిలవాలి. వాడు టక్కెట్లు తేవటానికి తను డబ్బులిచ్చేదాకా ఆగాలి. ఇట్లా చేస్తే తన కానందం. కాని ఇది ఇట్లాజరగక ముందుగానే రాము “చూడరా డబ్బులేమేరా ఉంటే సినిమాకుపోదాం” అంటాడు. అప్పుడు బాబ్జీ “ఏం సినిమాలు పోనిస్తూ” అంటాడు కాని రాము “చాలా మంచిసినిమారా; పోదాం పద” అని బలవంతం చేస్తాడు. ఈసారి బాబ్జీ కాదనలేడు. అలా అంటే తను డబ్బులకు వెనకాడుతున్నట్లు అనుకుంటాడేమోనని అతని భయం. ఇది చూసి “తన మాట ఇంతకన్నా వినే స్నేహితుడెవ డుంటాడ”ని అనుకుంటాడు రాము.

రోజులు నడుస్తూన్న కొద్దీ బాబ్జీ రాములకు వయసు తరుముకొస్తూంది. వయసుతోబాటు వాళ్ళ చేతల్లో గూడా కొత్త మార్పు లారంభిస్తున్నాయి. ఇప్పుడు రాము, బాబ్జీని సినిమాకు వెళ్లాం రమ్మని అడగడు. బాబ్జీ రామును, “రావోయ్ సినిమాకు పోదాం” అని తొందరచేస్తాడు. రాము “ఎందుకు డబ్బు దండగ” అంటాడు. బాబ్జీ ఈ మాటలకు బాధపడతాడు. “ఏమిటోయ్ డబ్బు దండుగ, రమ్మంటూంటే” అంటాడు తాపీగా. అయితే ఈ మాటలోని అధికారాన్ని రాము గుర్తించక పోడు. కాని దానికి అడ్డు చెప్పడు. తను బాబ్జీకి శారీరకంగా మానసికంగా బానిసనైపోతున్నానా అనుకుంటాడు. ఇప్పుడు బాబ్జీ రామునైపు చూసి జాలిపడతాడు. కాని ఇకంతా ఓ క్షణం. మళ్ళీ ఆ జాలి నాశనమైపోతుంది. “ఏమిటి

వీడికి వెధవ బెట్టునని?" అనుకుంటాడు. రాము కూడ "క్షవర మయ్యేది వాడికిగాని నాకు కాదుగా. డబ్బు యెట్లావచ్చిందో తెలియనివాళ్ళు ఇట్లా కళ్ళుమూసుకుని ఖర్చు పెడుతూవుంటే నే నెందుకు మధ్యన అడ్డురావడం?" అనుకుంటాడు.

ఇప్పుడు రాము కట్టవలసిన కాలేజీ జీతం కూడ బాబ్జీయే చెల్లిస్తున్నాడు. ఇట్లా చెల్లిస్తూన్నప్పుడల్లా ఓ బీదవాణ్ణి చదివిస్తున్నాను గదా అని తృప్తిపడతాడు. రాము తన చదువైన తరువాత ఏదైనా మంచి ఉద్యోగం సంపాదించి, బాబ్జీ ఇచ్చిన డబ్బంతా ఇచ్చిపారెయ్యాలని ఆలోచిస్తూ వుంటాడు. ఇప్పుడు బాబ్జీ ఏ అధికారాన్ని చలాయించినా రాము అతని ఎదుట యేమీ అనలేని పరిస్థితిలోకి దిగజారిపోయాడు. అయితే ఆ అధికారాన్ని నిజంగా చలాయిస్తున్నట్టుగా బాబ్జీ గ్రహించుకోవడం లేదు.

ఇద్దరూ బట్టల కొట్టులోనికి వెళ్ళుతూ వుంటారు. బాబ్జీ తనకు కావలసినన్ని బట్టలు తీసుకుంటాడు. రామునుకూడా తీసుకోమంటాడు. రాము తన కక్కర్లేవంటాడు. "అరే తీసుకోమంటూంటే" అంటాడు బాబ్జీ విసుగుతో. రాముకు మరి గత్యంతరములేదు. ఇది రాముకు నిజంగా ఉపకారమే. కాని ఈ ఉపకారాన్ని రాము ఇట్లా గ్రహించలేదు. అయితే బాబ్జీకి ఇంతకన్నా మరొకవిధంగా చెప్పటంకూడా చేతగాదనే చెప్పాలి. సినిమాదగ్గర రామును టిక్కెట్లు తీసుకరమ్మని అంటాడు. రాము బాధపడతాడు. అయితే రాము ఈ విషయమై బాధ

పడతాడని బాబ్జి ఊహించలేడు. బాబ్జి ఇట్లా ఎందుకు చేస్తున్నాడా అని రాము అప్పుడప్పుడు ఆలోచిస్తూ ఉంటాడు. ఇట్లా ఆలోచించినప్పుడల్లా బాబ్జికి తనపై వాత్సల్యం లేదని అనుకుంటాడు. “అయితే తనగురించి ఖర్చుపెడుతూన్నదంతా దేనికి?” అన్న ప్రశ్న ఆతనికి తోస్తుంది. దానికి జవాబుగా “ఆతని తత్వమే అంత” అన్న ఊహ ఆ సందేహాన్ని తీర్చేస్తుంది. కాని రాము ఇంకా ఆలోచిస్తూనే ఉంటాడు. “తన మీద ప్రేమ లేకపోతే తాను అడగకుండానే బాబ్జి ఎందుకీ సహాయం చేస్తాడు” అనుకుంటాడు. “నిజంగా బాబ్జికి తనపై ఎంతో ప్రేమ ఉంది” అనుకుంటాడు. కాని వెనువెంటనే ఆతని మనసులో మరొక ఊహ మెరుస్తుంది. బాబ్జిగుణం చిన్నప్పటి నుంచీ ఏమీ మంచిదికాదని అందుకుసంబంధించిన విషయాలన్నీ అతనికి జ్ఞాపకానికి వస్తాయి. ఆ వేళ తనురక్తం తుడిచినప్పుడు కూడా బాబ్జికి సద్భావమున్నట్టు ఊహించలే ననుకుంటాడు. అంచేతనే అతను తనతండ్రి కోపగిస్తాడనే వంకతో తన దారిద్ర్య స్వరూపాన్ని ఆ సోఫాలోంచి లేచి పొమ్మన్నాడని బాధ పడతాడు. కాని ఏమి చేయగలడు పాపం! “ఏదో ఇది ఇట్లా జరుగుతూంది; ఇప్పుడు మన అవసరం” అనుకుంటాడు. బాబ్జి వ్యరమాయించే పనులను నిర్వర్తిస్తూ ఉంటాడు. ఇట్లా చేస్తున్నప్పుడల్లా బాబ్జి రామును చూసి, “రాము ఎంత! మంచివాడు!” అనుకుంటాడు. అలా అనుకుంటూనే “అబ్బో! ఆతనికెంత గర్వమో! మన మిత అడగకుండానే అన్నీ

చేస్తున్నామా ; అయినా కాస్తకూడ కృతజ్ఞత ఉన్నట్టు కనుపించదు !” అనుకుంటాడు.

ఇట్లాంటి పరస్పర విరుద్ధ భావాలు కల వీరిద్దరూ స్నేహితులు. పాపం ! వీరు త్వరలోనే దూరమై పోవలసిన అగత్యం ఏర్పడింది.

బాబ్జికో ఓనాడు రాము “నేనిక ఈ ఊళ్ళో ఉండను బాబ్జీ” అన్నాడు. “ఏం ? ఇక్కడ నీకు కష్టంగా ఉందా” అన్నాడు వెంటనే బాబ్జీ. ఇట్లా అన్నందుకు యెందుకో బాధ పడ్డాడు. ఇది అంది వుచ్చుకుని రాము “లేదు. నిజంగా నీ సహాయం మరచిపోలేను బాబ్జీ, కాని మెద్రాసులో మా మామయ్య అక్కడ తన వర్తక విషయాలను చూడటానికి వచ్చేయ మంటున్నాడు. వెళ్ళదామని ఉంది.” అన్నాడు. ఇందుకు బాబ్జీ ఏమీ మాట్లాడలేదు. కాని కాస్తేపాగి, “నిజంగా వెళ్ళిపోతావా రాము !” అన్నాడు హృదయాలు ద్రవించేట్టు. రాము కడుపులో చేయిపెట్టి దేవినట్టయింది. అతనికి కళ్ళలో నీళ్ళు నిండుకున్నాయి. ఇంతలో బాబ్జీ “సరే వెళ్ళు” అన్నాడు సామాన్యంగా. అలా అని వెంటనే సవ్యతూ “అయితే రేపటినుంచి మాకు ఖర్చు తగ్గుతుందన్నమాట !” అన్నాడు. ఈ మాటతో రాము మొహం పాలిపోయింది. ఆ మాటలో ప్రేమఉన్నదో లేక దాని వెనకాల రాక్షసత్వమే దాగివున్నదో అర్థంకాని రాము మొగం ఓ వెలలేని సవ్య ప్రదర్శించి ఊరుకుంది.

రాము వెళ్ళిపోయాడు. అప్పటినుంచీ బాబ్జీకి ఏయీ తోచేదికాదు. కొన్నాళ్ళవరకూ కాలం అదోలా దొర్లి పోయింది. తరువాత కొంతమంది క్రొత్త స్నేహితులు కలశారు. డబ్బు చాలా మట్టుకు— వాళ్ళమూలాన కాకపోయి నప్పటికి తింటూ కూర్చుంటే కొండలై నా తరిగిపోతాయి కాబట్టి— అతని ధనం క్రమేణా హరించిపోవడం మొదలు పెట్టింది. కొన్ని భూములుకూడా అమ్మివేయవలసి వచ్చింది. కొడుకును విశ్వవిద్యాలయంలో చదివించటానికి, అతనికి నెలనెలా డబ్బు పంపటానికి చాల బాధపడేవాడు. ఇక కుమార్తెకు పెళ్ళి చేయవలసిన సమయం కూడ దగ్గర పడింది. ఆమె పెళ్ళి మునుపటి హుందాతో ఇప్పుడు చేయటాని కెక్కడా ఆస్కారంలేదు. కాసి అందుకాతని తాపత్రయం చెప్పతరం కాదు. నిజానికి యీ గొప్ప తనంతో వచ్చిన చిక్కిదే ! ఇది ఉండకనే ఉండక పోవాలిగాని వుంటే దాన్ని వదలించుకోవటం బహు కష్టం ! అది వదలి పోయినా అది వుండాలని మాత్రం జీడిగింజలా పట్టుకు వ్రేలాడుతా రీ మానవులు. బీదవాళ్ళనుబట్టి చూసినా, మధ్యతరగతి ప్రజల్ని బట్టి చూసినా, బాబ్జీ ఏమంత బీదవాడు కాదు. కాని ఇప్పుడాతను పుట్టెడు దరిద్రం అనుభవిస్తూన్న వాడిలా విలసిస్తున్నాడు.

ఈ దెబ్బతో అతనికి రామునుగురించి కర్ణాకర్ణిగా వింటూన్న సంగతుల మీదకే బుద్ధి పోతూంది. ఇప్పుడు రాము చెన్ననగరంలో అద్భుతంగా వ్యాపారం సాగిస్తున్నాడని

అందులో లక్ష లార్జించాడని విన్నాడు. ఐతే మొదట్లో రాము
వ్రాసిన జాబులకు బాబీ కొన్నింటికి జాబు వ్రాసినా, తరువాత
సహజంగా వున్న బద్ధకంవల్ల జాబు వ్రాయడం మానివేశాడు.
ఆ తరువాత రాము జాబులు వ్రాయక పోవటం బాబీకి చాలా
బాధ కలిగించింది. తను వుత్తరాలు రాయకపోయినా, రాము
మాత్రం వ్రాస్తూవుండాలని వాంఛించేవాడు. అందువల్ల రాముకు
ఈషణ్ణాత్రమైనాకృతజ్ఞతలేదని మనసులో భావించేవాడు. మద్రాసు
నుంచి ఎవరైనా వచ్చి రాముసంగతి ఏమాత్రం చెప్పబోయినా
కసరి మీదపడేవాడు. అతనిమాట తనవద్ద వినబడ నిచ్చేవాడు
కాదు. కాని నిత్యం ఆ రామునుగురించే ఆలోచించేవాడు.
అప్పుడప్పుడు రాముదగ్గర కనీసం అప్పుగానైనా కొంత డబ్బు
వుచ్చుకోవాలనే ఊహ తట్టేది. కాని వెనువెంటనే “ఛీ. ఛీ.
వాడిదగ్గరా?” అని మనస్సును కసరేవాడు. అంతటితో అది
నోరు మూసుకొనేది.

ఇక రాము వర్తకంలో పడి సమస్తమూ మరచి
పోయాడు. ప్రస్తుతం అతనికదే ప్రాణంలా వుంది. లేచిన దగ్గర
నుంచి నిద్రపోయేవరకూ అతని కొకటే వ్యాపారం అభివృద్ధిని
గురించిన ఆలోచన. ఇదే ఆలోచనతో అతనెప్పుడూ సంచ
రిస్తూ ఉంటాడు. ఓ రోజున రాము కారులో బీచిమీదుగా
పోతూ ఓ చిరకాల పరిచితుణ్ణి తన పూరివాణ్ణి చూశాడు.
ఆతనితో రాము కెందుకనో మాట్లాడాలని బుద్ధివుట్టింది. రాము
కతని ఊరివారు ఇంతకుపూర్వం ఆ మహానగరంలో చాలసార్లు

కనుపించారు. ఐతే అతను ఎప్పుడూ వాళ్ళతో మనసువిప్పి
మాట్లాడలేదు. ముక్తసరిగా మూడే మూడు మాటలు కుశల
ప్రశ్నలు లాంటివి మాట్లాడి అక్కడనుంచి వెళ్ళిపోయేవాడు.
వాళ్ళతో ఆటే మాట్లాడితే ఎక్కడ పనులు పురమాయిస్తారో
అని రాము బెదిరేవాడు. “పట్నంలో ఉన్నావు. పలుకుబడిగల
వాడివి. ఈమాత్రం పనిచేసి పెట్టలేవా” అంటారు వాళ్లు.
అప్పుడు ఇరుకున పడవలసి వస్తుంది. ఇటువంటివంటే రాముకు
తలనొప్పి! అంచాత ఇలాంటి వాటిలో రాము జోక్యం
కల్పించుకొనేవాడు కాదు. ఆటేసేపు వాళ్ళతో మాట్లాడే
వాడు కాదు.

ఆవేళ రాము కాదులో ఎవరూలేరు. చుట్టూ చూసినా
పరిచయమున్న మొగమేదీ కనిపించలేదు. అప్పుడే ఇంటికి
పోవటాని కతనికంత మనస్కరించలేదు. ఆ సమయంలోనే ఆ
పరిచితుడు కనిపించడం అతనితో కాస్సేపు బాతాకానీ వేదాం
అనే ఉద్దేశ్యం కలగటం జరిగింది. పాపం ఆ పరిచితుడు
రామును ముందుగా పోల్చుకోలేదు. కాస్సేపు నిదానంగా
చూసి అబ్బ! నువ్వా! బాబ్జీతో ఉండేవాడివి. ఆ రామువే
గదూ! ఎంతగా మారిపోయావు” అన్నా డతను. రాము
మొఖం వెంటనే కళావిహీనమైపోయినది. అతని వ్యక్తిత్వము
ఘాటుగా దెబ్బతిన్నట్లయింది. కాని వెంటనే తమాయించు
కొని “అయితే బాబ్జీ ఇప్పుడెలా ఉన్నాడు?” అన్నా డెలాగో.
వెంటనే అతను “పాపం బాబ్జీ ఇప్పుడు పూర్తిగా చిదిగిపోయాడు

అతనికి రోజులు గడవడమే కష్టముగా ఉంది” అన్నాడు. వెంటనే రాము “ఆ...!” అనిమాత్రం ఎలాగో అనగలిగాడు. “అవును రామూ! ఇప్పుడాతను తన కొడుకునే చదివించుకోలేని స్థితిలో ఉన్నాడు.” ఈ ముక్క వినగానే రాము గుండెలు రెపరెపలాడినవి. వెంటనే అతనిని కారులో కూర్చుండమని ఇంటికి తీసుకవెళ్ళాడు. బాబ్జీని గురించి చాలా సంగతులు అడిగాడు. అతను “బాబ్జీకి ఆడొళ్ళో ఇక అప్పుకూడ పుట్టడం కష్టం” అని చెప్పేసరికి రాము ఇక వినలేకపోయాడు. అతని హృదయం ఒక్కసారిగా వెళ్ళి బాబ్జీవద్ద వ్రాలాలని ఆశించింది. అయితే రాముకూ బాబ్జీకి మధ్య మూడువందల యాబైయారు మైళ్ళ ఎడము, అంతులేని ఆఖాతము ఏర్పడివుంది. ఇది దాలు కొని పోవాలిగదా! జాగ్రత్తగా చేరగలిగితేనేగదా కలయిక!

రాము మరునాడే బాబ్జీవద్దకు బయలుదేరాడు. ఏదో క్షమించరాని తప్పు చేసినట్లు రాము తలపోశాడు. ఫస్టు క్లాసులో కూర్చొని ప్రయాణం చేస్తున్నా అతనికేమీ సుఖమనిపించడంలేదు. రైలు ఇక్కడ మాయమై అక్కడ అవతరించగూడదా అని అతని హృదయం ఆరాటపడింది. “అబ్బ! బాబ్జీ ఎంత మంచివాడు! బాబ్జీ అంత మంచివాళ్ళింకెవ్వరున్నారు.” అదేముక్క వేయి కంఠాలతో అతనిలో ప్రతి ధ్వనించడము మొదలుపెట్టింది. ఇప్పుడా భవనం-బాబ్జీ నివసించేది-ఎట్లా అందవిహీనమై ఉందో, రాము ఊహించుకోలేక పోయాడు. “పూటకోజత విప్పుతూ ఎప్పుడూ మల్లెపువ్వులా

ఉండే బాబ్జీ, ఇప్పు డెన్ని ఇక్కట్లు పడుతున్నాడో! పాపం ఇప్పుడు కొడుకునే చదివించుకోలేకపోతున్నాడు. ఎలాంటి బాబ్జీకి ఎలాంటి దుర్గతి! చిఛీ, నావంటి మిత్రనోహి ఇంకొక డెవ్వడూ ఉండడు. ఇన్నాళ్ళు బాబ్జీని చూడకుండా ఉండగల గలం నాకే తగు!” రాముకు కొద్దిగా నిద్రపట్టింది. ఈ కొద్ది పాటి నిద్రా మత్తుగా మారింది.

మెయిలు జాగ్రత్తగా చేరవలసినచోటుకు చేరింది. ఇక రాము చేరవలసిన చోటుకు చేరాలి. పూర్తిగా ముస్తాబైన రాముతో ఒక్కసారిగా “ఇదేమిటి నీవ్ బాబ్జీ ఇంటికి వెళ్ళడ మేమిటి?” అంది అతని మనస్సు. “నిజంగా నీకు మతిలేదు రామూ! లక్షల కథికారివైన నీవు నీతో పోలిస్తే ఎందుకూ కొరగాని ఆ బాబ్జీ ఇంటికి వెళ్ళడమా! యిదేమిటి రామూ— నువ్వు ఇలాంటి పని చేస్తున్నావు?” రాము రెండడుగులు ముందుకు వేసి ఆ ప్లాటుఫారంమీద అప్రయత్నంగా నిలబడి పోయాడు. దీని భావమేమిటో అర్థంకాని పోర్టరు ఓ అడుగు వెనక్కు వేశాడు. “నీవంటే కాస్తకూడ ఇష్టంలేని ఆ బాబ్జీ డగ్గర కెట్లా వెళ్తున్నావు రామూ? బలేరామువే! అప్పుడు నీచేత అడ్డమైన చాకిరీ చేయించుకున్నాడా బాబ్జీ. మరి ఇప్పుడు నిన్ను పిలవకుండానే తన యింటికి రప్పించుకుంటున్నాడు. నిజంగా బాబ్జీ ఎంతకైనా గట్టివాడు. ఇంతకీ నీవిత దుర్బలుడ వెట్లా అయ్యావయ్యా! అయ్యయ్యో!” రాముకు బాబ్జీఇంటికి వెళ్ళడానికి కాళ్ళాడలేదు. అయితే సైకిలురిక్నావాడు ‘బాబూ ఎక్కడకు’ అన్నాడు. రాము చెప్పకుండా ఉండలేకపోయాడు.

“రిక్కా వాళ్ళందరికీ తెలుసు కాబోలు! సరిగ్గా బాబ్జీ యింటిముందు ఆసాడు. అబ్బ! ఈభవన మెంత సూదరంగా ఉంది! అరె! బాబ్జీ పేవరికం అనుభవించడం లేదా? దీనినింత అందంగా యెట్లా ఉంచగలిగాడు? లేక యింకెవరైనా ఉంటున్నారా? లోపల పరిచారికుల అలజడిలేదు. పూర్వం తను కూర్చున్న సోఫాలే అవి! అక్కడే ఉన్నాయి. ఎంత పరిశుభ్రంగా ఉన్నాయి! తన దగ్గర యింత డబ్బు ఉన్నా తన యిల్లు యెట్లా ఉండదు!”

చీమ చిటుక్కుమన్నా వినబడేంత నిశ్శబ్దంగా ఉంది. రాము ఆ సోఫాలో కూర్చున్నాడు. కూర్చుండగానే “మానాన్న కోప్పడతాడు. అందులో కూర్చోకు రామూ” అన్నట్లు వినిపించింది. రాము వెంటనే లేచి పోయాడు. లోపల బాబ్జీ వున్నాడో లేదో, పిలవనా మాననా అని అనుమానించాడు. బాబ్జీ వచ్చేవరకు అతని మనస్సు నిలబడుటలేదు. అది జివ్వున లాగుతూంది. కాళ్ళకు నుదురుకూ చెమట హెచ్చుతూంది. ఇంతలో బాబ్జీ బయలుదేరినట్లు లోపల బూటు అలికిడైనది. రాము నిటుచున్నవాడు నిలుచున్నట్లుండక కాళ్ళు కదిపి రెండడుగులు వేశాడు. “ఛీ. నేనెందు కిట్లా తడబడటం?” అనుకున్నాడు. అప్పుడే ఆతడబాటు సర్దుకొనక ముందే బాబ్జీ ఎట్టఎదుట నిలచిఉన్నాడు. రాముకు యేమి మాట్లాడాలో తోచలేదు. “ఓ రామా...!” జరుగనిదేదో జరిగినట్లుగా అనేశాడు బాబ్జీ. “మరే” నన్నట్లుగా రాము

ముఖము స్ఫురింపజేసినది. కాని రాము నోటివెంట మాట పెగిలి రాలేదు. కాని బాబ్జీ. “మళ్ళీ మాకు ఖర్చు హెచ్చించడానికి వచ్చేవేమిటి?” అన్నాడు. రామూ మొహం పూర్తిగా వివరమైపోయినది. బాబ్జీ ముఖంలో ఏదో నవ్వు అవ్యక్తంగా గోచరించినది. రాము హృదయం క్షణంలో భగ్గున మండినది. అతని ధనం ‘అవమానం! అవమానం! ఇది భరించ నలవికాని అవమానం!’ అని లక్ష కంఠాలతో ఎలుగెత్తినది. బాబ్జీ నవ్వి నట్లుగానే ఓ నవ్వు నవ్వి, రాము ‘కాదు ఈసారి మిమ్మల్ని పోషించడానికే వచ్చాను’ అన్నాడు. అన్నవా డన్నట్టుగా ఉండక, వెంటనే నాలుక కొరుక్కున్నాడు. మళ్ళీ ఇట్లా నాలుక యెందుకు కొరుక్కున్నానా అని బాధపడ్డాడు. వెంటనే బాబ్జీ గుండెల్లో ఏ బాకు దింపినట్లయినదో కాని, అతను ‘ఛీ ఎవడవురా నువ్వు మమ్మల్ని పోషించడాని కొచ్చానంటావు! గుమ్మం దిగు ముందు!’ అన్నాడు. రాము హృదయంలోని లక్షలు ఏమీ మాట్లాడ సాహసించలేక పోయినవి. బాబ్జీకి ఎదురుగా ఏమీ జవాబు చెప్పలేకపోయినవి. పాపం రాము పేదవాడుగా, ధనవంతుడుగాకూడా బాబ్జీముందు ఓడిపోయానే అని క్రుంగిపోయాడు.

రాముకు ఇప్పటికీ తీరని సమస్య—బాబ్జీని ఎందుకు ఎదుర్కోలేకపోయానా అని—పాపం!

